

Fid-dawl tar-restawr li għadu kemm sar fuq il-pitturi sbieħ tal-Koppla tal-Bazilika taghna, li għandhom sugġett hekk uniku fit-tifsira teoloġika-simbolika tiegħu, f'din il-ħarġa qed inkomplu bit-tieni parti ta' artiklu xjentifiku miktub apposta mill-biblista Patri Martin Micallef OFMCAP li jgħinna nifhmu t-tifsira iktar profonda ta' dawn ix-xbieħ.

“Ir-Rebbieħ” fil-Ktieb tal-Apokalissi (2)

Imfisser fil-pittura tal-Koppla tal-Bazilika ta' San Ġorġ f'Għawdex

Rev. Dr Martin Micallef OFMCAP

...jaqbad mill-ħarġa l-oħra

3. Ir-rebbieħ u s-siġra tal-Ħajja

Fit-tielet felli tal-koppla, imbagħad, il-Prof. Conti jiġi ispirat minn dak li naqraw f'Apok 2:7: “Lir-rebbieħ nagħtih jiekol mis-siġra tal-Ħajja li hemm fil-Ġenna ta' Alla”. Din il-wegħda lir-rebbieħ tagħmel parti mill-Ittra miktuba lill-Knisja f'Efesu li nsibu fil-bidu tal-Apokalissi. Il-belt ta' Efesu kienet magħrufa mhux biss għall-kummerċ li kien isir fiha minhabba li kienet qrib il-baħar, imma wkoll għat-tempju maestuż iddedikat lil alla mara, Artemite.

Wara s-simbolu tas-siġra tal-ħajja li tissemma f'Apok 2:7 xi studjużi jidentifikaw is-siġra qaddisa assoċjata mal-qima tal-alla-natura mnaqqxa fuq xi muniti li kienu jintużaw f'Efesu.³⁹ Is-siġra qaddisa nstabet ukoll fuq speċi ta' kaxxi li ġew skavati minn dak li baqa' mill-belt ta' Efesu.⁴⁰ Il-wegħda li nsibu Apok 2:7 jidher li tissuggerixxi realtà sopranaturali. Numru ta' kummentarji fuq l-Apokalissi fil-fatt jassoċjaw dan it-test ma' dak li naqraw fil-ktieb tal-Ġenesi meta jitkellem fuq is-siġra tal-ħajja fil-ġnien tal-Għeden, frabta mad-dnub ta' Adam u Eva. Din is-siġra naqraw li kienet mgħassa b'xabla taqbad sabieħ hadd ma jiekol mill-frott tagħha (ara Ġen 3:22-24).

Il-Ktieb tal-Proverbji 3:18 jgħid li l-għerf huwa “siġra tal-ħajja għal min ihaddnu”. F'Apok 22:2 imbagħad naqraw kif is-siġra tal-ħajja tipproduċi frott li jibqa' għal dejjem f'Ġerusalem tas-Sema. Il-kelma “genna” originarjament kienet kelma li ġejja mill-Persjan u li kienet tintuża biex tirreferi għal ġnien ta' pjaċir. Fil-Ġudaizmu din il-kelma bdiet tintuża sabieħ tirrappreżenta l-post tal-ghemejjel tajba b'mod illi, skont tradizzjoni Lhudija, il-genna u s-siġra tal-ħajja kellhom jergħu jiffaċċaw fl-aħħar taż-żmien. Fil-fatt, xi rabbini Lhud kienu jimmaginaw mhux genna waħda imma tlieta: dik ta' Adam, il-premju tal-bniedem gust fil-genna, u l-genna eskatoloġika fuq l-art qrib Ġerusalem.⁴¹

Il-genna fil-ktieb tal-Apokalissi tissimbolizza l-istat eskatoloġiku li fih Alla u l-poplu jiġu murija f'relazzjoni perfetta ma' xulxin bħalma kienu qabel il-waqgħa tal-bniedem fid-dnub. Forsi iżda dak li hu l-aktar interessanti ninnutaw fir-referenza għas-siġra tal-ħajja f'Apok 2:7 huwa li dak li kien ipprojbit għal Adam issa hawnhekk qed jiġi mwieghed lir-rebbieħ. Dan ir-rizultat li jaqleb ta' taħt fuq id-destin uman huwa frott il-mewta salvifika ta' Kristu Ġesù fuq is-“salib”. Il-kelma “salib” bil-Grieg hija *zulon* li tista' tfisser kemm għuda u kemm siġra, b'mod illi għall-Insara s-siġra tal-ħajja hija s-salib.⁴²

L-awtur tal-Apokalissi mela qed iwissi li jekk l-Insara f'Efesu jergħu jixegħlu l-imhabba tagħhom lejn il-Mulej, il-premju tagħhom kellu jkun din l-istess siġra tal-ħajja. Il-Mulej iwieghed lir-rebbieħ li jiekol mis-siġra tal-ħajja, allużjoni għal Ġen 2-3. Tajjeb ninnutaw li l-qarrej ma jergax jisma' referenza oħra għal din is-siġra jekk mhux hlief meta naslu għall-aħħar nett tal-Apokalissi (ara 22:2,14,19). Hawnhekk insiru nafu li t-triq lejn din is-siġra tinvolvi li wiehed ikun rebbieħ.



Fil-letteratura apokalittika s-siġra tal-ħajja hafna drabi hija murija bhala r-rigal tat-tajbin wara li jkun sar il-Ġudizzju (ara 1 En 24.4-25.6; Test. ta' Levi 18.11; 2 En 8.3).⁴³ Huwa xieraq mela li fl-aħħar taż-żmien dawk li baqgħu fidili lejn Ġesù jithallew jieklu mis-siġra tal-ħajja. Min jibqa' “fidil” lejn il-Mulej, l-awtur tal-Apokalissi jsejjaħlu “r-rebbieħ” (bil-Grieg *nikon*), kelma li tibqa' tirrepeti ruhha f'dan l-aħħar ktieb tal-Iskrittura. Fost l-istudjużi hemm diskussjoni jekk din il-kelma tirreferix biss għall-martri jew inkella għal dawk kollha li jemmnu u li baqgħu shah sal-aħħar. Jekk wiehed iqabbel Apok 3:20 ma' 3:21 probabbilment jasal għall-konklużjoni li din il-kelma ma tintużax bhala kelma teknika preferenza għall-martri, għalkemm tinkludi fiha l-martri wkoll.⁴⁴

B'dan f'moħħna nistgħu, mela, napprezzaw aktar kif fit-tielet felli tal-koppla, il-Prof. Conti għazel li jesprimi t-test meħud minn Apok 2:7 u applikah għal San Ġorġ,



ir-rebbieh li kien tassew jisthoqqlu jiekol mis-sigra tal-hajja li hemm fil-genna ta' Alla. Hekk fil-fatt hu muri dan il-qaddis hawnhekk f'din il-pittura, liebes l-armatura ta' suldat bhala dak li tqabad it-taqbida t-tajba u hareg rebbieh.

4. Ir-rebbieh u l-kisba fuq it-tieni mewt

Il-pittura fir-raba' felli tal-koppla ta' San Gorg hija ispirata minn Apok 2:11 fejn naqraw: "Lir-rebbieh ebda hsara ma hi se taghmillu t-tieni mewt". Dan it-test tal-Apokalissi hu mehud mill-kliem li l-anglu jtenni lill-Knisja f'Pergamu. Fil-weghda li ssir hawnhekk ninnutaw li l-enfasi doppja negattiva fit-test Grieg li bih inkiteb dan il-ktieb (bil-Grieg *ou me adikethe*) hi li lir-rebbieh ebda hsara *ma taghmillu* t-tieni mewt. L-awtur tal-Apokalissi jhobb jintroduci kuncett gdid, bhalma hu l-każ tat-"tieni mewt" hawnhekk, minghajr ma jispjega t-tifsir tieghu.

Il-frazi "t-tieni mewt" tintuza erba' darbiet fl-Apokalissi, ghalkemm ma tidher imkien aktar fit-Testment il-Gdid. L-ewwel referenza hija din li nsibu hawnhekk. Jidher li din it-tip ta' mewt li nsibu referenza ghaliha hawnhekk hija differenti mill-mewt tal-martirju jew tal-mewt fizika. It-tieni referenza nsibuha f'Apok 20:6, f'kuntest taz-żmien jew ahjar tal-millennju; dawk li jsaltnu ma' Kristu ghal elf sena ma tirbahomx it-tieni mewt. It-tielet referenza



niltaqghu maghha f'Apok 20:14, filwaqt li r-raba' wahda nsibuha f'Apok 21:8, fejn it-tieni mewt hija identifikata bhala waqt li fih xi hadd jigi mitfugh fl-ghadira tan-nar fejn hemm ix-xitan, il-bhima, il-profeta falz, u l-mewt.

It-terminu "t-tieni mewt" insibuh ukoll fil-letteratura Rabbinka fejn jintuza b'referenza ghall-mewt tal-hżiena fid-dinja li ghad trid tigi.⁴⁵ F'Apok 20:14 it-tieni mewt hija identifikata ma' ghadira tan-nar, kif jidher f'dan ir-raba' felli tal-koppla, filwaqt li f'Apok 21:8 hija pprezentata bhala s-sehem tal-bezziegħa u ta' dawk li baqghu ma emmnux. Fuq dawk li baqghu fidili sal-ahhar it-tieni mewt ma għandha l-ebda setgħa, kif naqraw f'Apok 20:6.

Jidher li r-referenzi għat-tieni mewt fl-Apokalissi jirreferu għall-qedra totali. Din hi l-impressjoni li niehdu fit-Targum Lhudi u f'Ger 51:39,57, li jwissi lil dawk li kienu jghixu f'Babilonja li ghad "jorqdu raqda għal dejjem u ma jistenbhu qatt minnha aktar". Dan ifisser li huma kienu ser ikunu eskluzi mill-qawmien mill-imwiet u jibqghu fil-qabar.⁴⁶ Huwa fid-dawl ta' dan kollu li rridu nippruvaw nifhmu wkoll ir-referenza għall-"ghadira tan-nar" li jsemmi l-Apokalissi f'rabta mat-tieni mewt u li hija mfissra mill-Prof. Conti fir-raba' felli tal-koppla ta' San Gorg. Hawnhekk il-pittur jipprezentalna lil San Gorg qed jigi merfugh 'il fuq mill-persuna ta' Kristu Rxox. Fl-istess hin, il-pittur jurina lil dan il-qaddis martri qed jigi maqtugh mill-ilmijiet tan-nar li fihom tidher ix-xbieha tal-mewt u tax-xitan.

5. Ir-rebbieh fuq il-lemin tat-tron

Fil-hames felli tal-koppla l-Prof. Conti jigi ispirat minn dak li naqraw f'Apok 3:21 dwar kif l-anglu jkellew lill-Knisja tal-Laodicija u jghidilha: "Lir-rebbieh nagħtih li joqghod magenbi fuq it-tron tiegħi; l-istess kif jien, meta rbaht, qghadt magenb Missieri fuq it-tron tiegħu". Il-Laodicija hu l-isem tal-belt li ssemmiet għall-mara tal-fundatur ta' din il-belt, Antjoku II Selewcidu, li bena din il-belt flok villaġġ li kien hemm qabel. Din il-belt kienet centru agrikolu u l-pożizzjoni strategika tagħha ghenet fis-sistema tat-toroq imperjali b'mod illi saret il-post fejn kienu jiltaqghu flimkien tliet toroq ewlenin. Dan kompli għen biex titkabbar ir-reputazzjoni ta' din il-belt bhala belt kummerċjali u amministrattiva u centru fejn kienu jinhadmu twapet u suf, kif ukoll bhala skola medika.⁴⁷

Il-weghda li nsibu f'Apok 3:21 li r-rebbieh joqghod hdejn Kristu fuq it-tron hija weghda eskatologika, jigifieri weghda li għandha ssehħ fl-ahhar taz-żmien. Gesù kien wieghed lid-dixxipli tiegħu li fiz-żmien li gej, meta Bin il-bniedem joqghod bilqiegħda fuq it-tron glorjuż tiegħu, hemm ukoll dawk li mxew warajh għad joqoghdu bilqiegħda fuq it-tmax-il tron sabiex jiggudikaw lit-tribujiet ta' Izrael (ara Mt 19:28). Imma fit-test ta' Apok 3:21 dawk li baqghu leali huma mwiegħda li għad joqoghdu bilqiegħda miegħu fuq *it-tron tiegħu* li hu wkoll it-tron tal-Missier (ara Apok 22:1).

Ir-rebha tagħhom kellha ssegwi lil dik ta' Kristu, il-Haruf, li wkoll rebah u qaghad mal-Missier fuq it-tron tas-Sema. F'2 Tim 2:12 insibu weghda ohra li tixxiebah: "Jekk insofru bis-sabar, għad insaltnu miegħu wkoll". Fil-ktieb ta' Bin Sirak imbagħad insibu wkoll referenza għal David li "l-Mulej... għamel miegħu patt tas-slaten, u tah tron ta' glorja f'Izrael" (47:11). Ir-Rabbi Akiva kien saħansitra jemmen li t-tron ta' David kellu jkun hdejn it-tron tal-Qaddis.⁴⁸ Fit-testi ta' Qumran insibu illi li xi hadd joqghod bilqiegħda fuq it-tron hija weghda li ssir lil dawk

li jemmnu: “Għax hu ‘l-Mulej’ li għad jonora lit-twajbin fuq it-tron ta’ saltna bla tmiem” (4 Q521 fr. 2, 2:7).

Huma bosta r-referenzi għat-“tron” li nsibu fl-Apokalissi, kelma li fil-fatt fl-Apokalissi tissemma għal 47 darba, f’kuntrast ma’ hmistax-il referenza oħra li nsibu fil-kumpliment tat-Testment il-Ġdid kollu, għalkemm qatt fl-Evangelju skont San Ġwann. Meta nqisu dawn ir-referenzi kollha, allura nistgħu nibdew nifhmu kif ir-referenza għar-rebbieh f’Apok 3:21 hija qabelxejn wahda esplicita li tirreferi għal min jaqşam l-istess rebħa ta’ Kristu, xi hadd li mexa warajh fit-triq tar-rebħa li hija t-triq tas-salib (ara Lq 22:28-30).

Huwa f’dan id-dawl li rridu nippruvaw nifhmu l-pittura li nsibu fil-hames felli tal-koppla ta’ San Ġorg, fejn il-pittur jipprezentalna lill-qaddis martri bilqiegħda hdejn Ġesù fuq tron wiehed. Fl-isfond, imbagħad, fl-għoli naraw impittra xbieha tat-Trinità Qaddisa, fejn l-Iben hu bilqiegħda fuq l-istess tron mal-Missier. B’dawn iż-żewġ rappreżentazzjonijiet il-Prof. Conti rnexxielu jispjega b’mod tassew sabiħ dak li naqraw f’Apok 3:21, fejn il-wegħda lir-rebbieh – f’dan il-każ San Ġorg – li joqgħod maġenb Ġesù fuq it-tron tiegħu ssegwi l-fatt li l-Iben ukoll qagħad maġenb il-Missier fuq it-tron tiegħu.



6. Ir-rebbieh, l-ilbies abjad, l-isem fil-ktieb tal-hajja u l-istqarrija tal-isem

Fis-sitt felli tal-koppla tal-Bazilika ta’ San Ġorg insibu mpitter dak li naqraw f’Apok 3:5: “Hekk ukoll ir-rebbieh, għad ixidd fuqu lbies abjad; u jiena mhux talli ma nhassarlux ismu minn ktieb il-hajja, imma nistqarrlu ismu quddiem Missieri u quddiem l-angli tiegħu”. Tlieta huma l-wegħdiet li qed jiġu indirizzati lir-rebbieh: (1) li jkun imlibbes bi lbies abjad; (2) li ismu ma jiġix imhassar mill-ktieb tal-hajja; (3) Kristu għad jistqarr ismu quddiem il-Missier u l-angli tiegħu.

L-ilbies abjad huwa msemmi seba’ darbiet fil-ktieb tal-Apokalissi. L-Insara f’Laodiċija jingħataw il-parir sabiex jixtru “lbies abjad, halli jkollok x’tilbes u tghatti l-għajb tal-għera tiegħek” (3:18). Lill-martri li kienu qed jistennew li jsir haqq “lil kull wiehed minnhom ingħatatlu libsa twila bajda” (6:11). Fil-kamra tat-tron tas-Sema, l-erbgħa u għoxrin Xih li jkunu bilqiegħda huma murija “lebsin l-abjad” (4:4), filwaqt li quddiem il-Ħaruf insibu “kotra kbira li hadd ma jista’ jghodha... lebsin ilbies twal bojod” (7:9) u li għalihom wiehed mix-Xjuh jistaqsi: “Dawn li għandhom l-ilbies twal bojod fuqhom min huma?” (7:14). It-twegħda għal din il-mistoqsija tirreferi għal “dawk li gējjin mit-taħbit il-kbir, u l-ilbiesi tagħhom hasluhom u bajduhom fid-demem tal-Ħaruf” (7:14). L-eżerċtu tas-Sema mbagħad huwa muri “lebsin l-għazel l-abjad bla nikta” (19:14).

Minn dawn ir-referenzi kollha nistgħu naslu għall-konkluzjoni li l-ilbies abjad imwiegħed lir-rebbieh f’Apok 3:5 jirrappreżenta lbies xieraq għal min ser jidhol fil-glorja tas-Sema.⁴⁹ Fil-fatt, xi studjużi jinterpretaw ir-referenzi għall-ilbies abjad fl-Apokalissi bi tliet modi: (i) sinjal ta’ festa (Koh 9:8); (ii) ir-rebħa (2 Mak 11:8); (iii) l-istat tal-genna (Dan 7:9).⁵⁰ Dawn l-assoċjazzjonijiet ta’ ideat jingħaqdu flimkien fir-referenza għall-ilbies abjad f’Apok 3:5. Tajjeb li nżidu li l-membri ta’ Qumran, magħrufa bħala l-Esseni, kienu wkoll jilbsu lbies abjad, probabbilmment bħala simbolu tal-purità interjuri li kienu tant jenfasizzaw, kif naqraw fil-kitbiet tagħhom.⁵¹

Studjużi oħrajn imbagħad jgħaqqu r-referenza għall-ilbies abjad mal-mod kif kienu jiġu ċelebrati r-rebħiet fl-Imperu Ruman. L-abjad fil-fatt kien il-kulur li kien jintuża speċjalment fil-jum tar-rebħa ta’ xi imperatur Ruman, b’mod illi meta fl-Apokalissi qed naqraw li r-rebbieh jimxi bl-ilbies abjad, jista’ jagħti l-każ li l-awtur kellu f’mohħu l-purċessjonijiet trijunfali tar-Rumani.⁵²

It-tieni wegħda hija li l-isem tar-rebbieh ma jithassarx mill-ktieb tal-hajja. F’din il-wegħda ninnutaw kif ir-referenza għall-“ktieb tal-hajja” ssegwi referenzi oħra marbuta mal-“hajja” fl-Apokalissi. Wara r-referenza għas-“siġra tal-hajja” f’Apok 2:7 u “l-kuruna tal-hajja” f’Apok 2:10, l-awtur tal-Apokalissi jintroduċi “l-ktieb tal-hajja” (3:5). Huwa biss fi tmiem il-ktieb (ara b’mod partikulari 20:12,15) li niehdu idea tat-tifsira tar-referenza għall-“ktieb tal-hajja”. Filwaqt li s-siġra/l-għuda huwa l-mezz li bih dawk li jemmnu jiġu salvati, u l-kuruna tirrappreżenta r-riġal li għandhom jirċievu, hekk ukoll “il-ktieb” li fih hemm imnizzlin l-ismijiet ta’ dawk li huma salvi jirrappreżenta ċ-ċertezza tas-salvazzjoni għal dawk li isimhom huwa mnizzel.⁵³ Fl-Apokalissi l-ismijiet huma mnizzlin fil-ktieb tal-hajja “sa mit-twaqqif tad-dinja” (17:8). F’Apok 20:12 naqraw dwar “kotba” (fil-plural) u l-ktieb tal-hajja. Rispettivament, dawn huma l-kotba li fihom jitnizzlu l-għemejjel tan-nies u li skonthom għandhom jiġu



ġġudikati. Fuq kollox, kif naqraw f'Apok 20:15, *il-ktieb tal-ħajja* nsibu mnizzla fih dawk lil dawk ġew magħżulin, b'mod illi "hekk ukoll min ma nstabx imnizzel fil-ktieb tal-ħajja, kien mixhut fil-bellieġha tan-nar".⁵⁴

L-idea ta' ktieb bl-ismijiet miktubin fih insibuha għall-ewwel darba fit-Testment il-Qadim, eżattament f'Ez 32:32-33. Hawnhekk naqraw kif Mosè jistqarr li jekk il-Mulej Alla ma jaħfirx id-dnubiet tal-poplu tiegħu, huwa (Mosè) talab lill-Mulej Alla li ismu jiġi mħassar "mill-ktieb li inti ktibt".⁵⁵ Fit-Testment il-Qadim, *il-ktieb tal-ħajja* hu meqjus bhala reġistru li fih kienu jitnizzlu dawk kollha li kienu jagħmlu parti mill-komunità ta' Izrael, il-poplu ta' Alla.⁵⁶ Xi kummentarji jzommu li fid-dawl tas-Salm 69:28, ir-referenza li jitnehħa ismek minn dan il-ktieb kienet t'fisser sempliciment li tmut, filwaqt li fit-Testment il-Ġdid din il-ħaġa t'fisser id-destin etern.⁵⁷ Min-naħa l-oħra, studjużi oħra huma tal-fehma li x-xbieha tal-*ktieb tal-ħajja* m'għandhiex tiġi interpretata b'mod litterali. Dan ifisser, mela, li l-espressjoni "jithassar ismek" tirreferi għall-fatt li l-isem ta' dik il-persuna m'għandux post aktar fost dawk li jirċievu l-ħajja ta' dejjem.⁵⁸

It-tielet wegħda li nsibu f'Apok 3:5 hija li Kristu għad jistqarr isem ir-rebbieħ quddiem il-Missier u l-anġli tiegħu. L-għarfien ta' Alla lejn il-bniedem u bil-kontra hija tema li tissemma bosta drabi fit-Testment il-Qadim.⁵⁹ F'referenzi varji fit-Testment il-Ġdid imbagħad din il-ħaġa tiġi ppreżentata f'forma negattiva. Hekk, nġhidu ahna, meta naqraw li dawk li ma jistqarrux lill-Iben quddiem il-bnedmin, lanqas l-Iben ma kien lest li jistqarrhom quddiem il-Missier. F'testi oħra, imbagħad, insibu kemm ir-referenza negattiva u kemm dik pożittiva, bħal f'Mt 10:32-33 fejn naqraw: "Kull min jistqarr quddiem il-bnedmin li hu miegħi, jien ukoll nistqarr li jiena miegħu quddiem Missieri li hu fis-smewwiet. Izda min jiċhad lili quddiem il-bnedmin, jien ukoll niċhad lilu quddiem Missieri li hu fis-smewwiet".⁶⁰

It-test minn Apok 3:5 li fuqu qed nitkellmu jissuġġerixxi struttura triplika fis-Sema: l-Iben li qed jitkellem, il-Missier u l-anġli. Dan il-motiv insibuh diġà preżenti f'Mk 8:38: "Għax jekk xi hadd, minn dan in-nisel żieni u midneb tal-lum, għad jisthi minni u minn kliemi, Bin il-bniedem ukoll għad jisthi minnu meta jiġi fil-glorja ta' Missieru flimkien mal-anġli mqaddsa". San Luqa jirrepeti dan il-vers, filwaqt li San Mattew (Mt 10:32-33) jelimina r-referenza għall-anġli.

It-tliet wegħdiet lir-rebbieħ imsemmija f'Apok 3:5 jingħaqdu b'mod sabiħ fis-sitt felli tal-pittura tal-koppla ta' San Ġorġ, fejn il-Prof. Conti jurina lill-qaddis martri għarkupptej filwaqt li qed jiġi mlibbes l-ilbies l-abjad, l-ilbies tar-rebbieħa. Hdejh, bilwieqfa, naraw il-figura ta' Kristu bil-pjaga tal-kustat, biex nindunaw li hu r-rebbieħ



fuq il-mewt. Il-figura ta' Kristu hija muriġa lilna wkoll bil-ktieb tal-ħajja fidejħ u b'ħarstu 'l fuq lejn il-Missier li jidher impitter fuq nett ta' dan il-felli mdawwar mill-anġli tiegħu u li bħal donnu qed jilqa' x-xhieda tal-Iben dwar il-martri San Ġorġ.

...jissokta fil-ħarġa li jmiss

Referenzi

³⁹ Ara Ford, *Revelation*, 388.

⁴⁰ Ara ibid.

⁴¹ Ara ibid.

⁴² Lupieri, *A Commentary on the Apocalypse of John*, 117.

⁴³ Ara Mounce, *Book of Revelation*, 72.

⁴⁴ M.G. Reddish, *Revelation*, Macon 2001, 54.

⁴⁵ Ara r-referenzi li jagħti Mounce, *The Book of Revelation*, 77.

⁴⁶ Ara Harrington, *Revelation*, 60.

⁴⁷ Ara Ford, *Revelation*, 419.

⁴⁸ Ara ibid., 422.

⁴⁹ Fuq dan il-punt kompli aqra Charles, *The Revelation of St. John*, 1:82.

⁵⁰ Ara Harrington, *Revelation*, 69.

⁵¹ Ara Ford, *Revelation*, 409.

⁵² Ara ibid., 413.

⁵³ Fuq din is-sekwenza ta' hsieb ara Lupieri, *A Commentary on the Apocalypse of John*, 125.

⁵⁴ Ara wkoll Mal 3:16; 2 Kor 3:3; Lq 10:20; Lhud 12:23 fejn insibu referenzi għall-għemejjel imnizzla ta' dawk li kienu jibzġhu mill-Mulej.

⁵⁵ Ara wkoll Salm 69:28; Dan 12:1.

⁵⁶ Ara Iz 4:3; Mal 3:16.

⁵⁷ J.P.M. Sweet, *Revelation*, Westminster Pelican Commentaries, Philadelphia 1979, 100.

⁵⁸ Philip Edgcumbe Hughes, *The Book of Revelation*, Grand Rapids 1990, 57. Interessanti ninnutaw li l-idea tal-*ktieb tal-ħajja* ma nsibuhix biss fil-Bibbja imma wkoll fl-letteratura sekulari. Ara Martin Kiddle, *The Revelation of St. John*, The Moffat New Testament Commentary, London 1940, 47; Hemer, *The Letters to the Seven Churches of Asia in their Local Setting*, 148-149.

⁵⁹ Ara, nġhidu ahna, 1 Sam 2:30.

⁶⁰ Ara wkoll Lq 12:8; Mk 8:38; Lq 9:26.